



Mro. Antonio Miruzzi (1867 – 1944)
Xogħlijiet Marjani fir-repertorju tiegħu
Mija u ħamsin sena minn twelidu



Manoel Pirotta
manoel.pirotta@um.edu.mt


Astratt: 150 senu ilu, proprju fil-10 ta' Ottubru, twieled wiehed mill-aqwa surmastrijiet tal-banda li qatt rat Malta fl-ewwel tliet deċenni tas-seklu għoxrin. Ħafna studenti ħarġu minn taħt idejha. Kien surmast-direttur ta' għadd kbir ta' baned Maltin u Għawdxin. Il-pinna tiegħu kienet waħda prolifika u versatili għall-aħħar tant li, xogħlijietu ma jingħaddux. Dan huwa Mro. Antonio Miruzzi (1867 – 1944), li twieled il-Furjanu, u għex u miet il-Ħamrun. Għaldaqstant, fl-okkażjoni tal-150 anniversarju minn twelidu, għażilt li nitkellem fuq uħud mix-xogħlijiet Marjani li jinsabu fir-repertorju vast tiegħu.

Kliem muftieħ: Mro. Antonio Miruzzi, Ġimgha l-Kbira, Marċi funebri, *Venerdì Santo* (Marcia funebre), *Stabat Mater* (Miruzzi), *O Del Cielo Regina Possente* (Marcia religiosa), University of Malta Junior College, Għaqda Kazini tal-Banda, Soċjetà Filarmonica 'San Ġorġ (Bormla), Soċjetà Mużikali San Ġużepp (Ħamrun), Soċjetà Filarmonika La Vincitrice (Isla), Soċjetà Filarmonica 'San Piju X' (Lija), Għaqda Mużikali 'Sant' Andrija' (Luqa), Soċjetà Mużikali Nicolò Isouard (Mosta), Soċjetà Filarmonika Santa Marija (Mosta), Soċjetà Filarmonica Nazionale 'La Valette' (Valletta), Soċjetà Mużikali u Filarmonica 'Leone' (Victoria, Għawdex), Għaqda Mużikali 'Beland' (Żejtun).



Is-surmast Antonio Miruzzi kien bniedem sensitiv għall-aħħar għal grajjiet soċjali u drammatiċi ta' żmien. Kienu jinfluwenzawh b'tali mod li kien sikwit jispiċċa jikkomemorahom fix-xogħlijiet tiegħu. Min jaf kemm-il funeral ra għaddej minn quddiemu ta' suldati li kienu jmutu fil-gwerra ta' Gallipoli u d-Dardanelli fi żmien l-ewwel Gwerra Dinjija. Ħafna drabi, dawn kienu jkunu akkumpanjati mill-baned militari sa ma jitwasslu saċ-ċimiterju Ta' Braxja, ftit 'il barra mill-qalba tal-Ħamrun fejn għex u miet. Xen i ta' niket u dieqa bħal m'huma dawn bilfors li kienu jqabbdh għafsa hekk kbira ta' qalb li, kienu jispirawh biex jikteb il-marċi funebri. Ħafna minnhom għadhom jindaqqu sal-gurnata tal-lum mill-biċċa l-kbira tal-baned Maltin u Għawdxin

waqt il-purċissjoni tal-Ġimgha l-Kbira, jew f'xi kuncert sagru, jonkella f'xi funeral ta' persuna distinta. Kif jixhed l-istess manifest li jidher fuq il-lemin, mhux l-ewwel darba wkoll li, il-Banda 'San Ġużepp' tal-Ħamrun, taħt id-direzzjoni ta' Miruzzi, kienet tesegwexxi programmi mużikali pjuttost impennjattivi biex tferraħ lill-ħafna feruti u morda li kienu jingiebu minn fuq il-kamp tal-battalja ħalli jigu rikoverati fl-isptar militari fejn illum hemm l-Istitut Vincenzo Bugeja, dak iż-żmien, il-Ħamrun. Dawn il-programmi kienu jkunu akkumpanjati wkoll minn xi riċevimenti.



The "SAN GIUSEPPE" Band of Ħamrun under the direction of Mro. A. Miruzzi, will play for the entertainment of the wounded at the Military Hospital, Ħamrun, on Sunday 11 July, 1915, at 5.30 p.m. the following


PROGRAMME.

1. March	CONVEGNO	SENCINI
2. Overture	VITA NUOVA	FUSZLI
3. Selection	MARTHA	FLOROW
4. Danse	LA DESIRADE	GIRONSEX
5. Selection	BALLO IN MASCHERA	VERDI

NATIONAL ANTHEMS OF THE ALLIES
GOD SAVE THE KING.

==== :: :: =====

Cousin's "DUBEC" & "NELSON" Cigarettes
The Army & Navy Favourites.



Kif jaf kulhadd, il-marċi funebri jindaqqu waqt il-purċissjoni li tfakkar mhux biss il-passjoni u l-mewt ta' Sidna Ġesù Kristu, iżda wkoll id-duluri li ġarrbet Sidna Ommna Marija minhabba Binha. Fuq hekk, qed ninkludi wkoll il-marċi funebri ta' Miruzzi li jingħad li kiteb madwar erbatax minnhom. Iżda, mill-ftit ricerka li għadni għamilt s'issa jirriżulta li hemm talanqas tnax-il wiehed li huma żgur tiegħu. Kif jgħid tajjeb Mro. Stephen Dimech¹ f'email li kien baġtli fit-30 ta' Ġunju 2015, wisq probabbli li, it-tnejn l-oħra bl-isem ta' *Amaritudine* u *Sulla Tomba di Elvira* ġew attribwitu lilu bi żball. Iżda, dan ma jfissirx li ma jistgħux jeżistu aktar marċi funebri minn tiegħu.

L-istorjogarf u Għawdx i Anton Grazio Grech² isemmi li, fl-arkivju tal-banda 'Leone' ta' Għawdex hemm marċ funebri ddatat 7 ta' Marzu 1894. Li ġara naħseb kien li, meta Miruzzi ġie biex jirregala dawn il-marċi lill-baned ta' fejn kien iħabbat, tahom il-libretti b'sett ta' erbatax-il wiehed. Hafna drabi dawn la kien itihom isem u wisq anqas jiffirmahom. Ġara li, maż-żmien dawn ittiehdu li huma kollha tal-istess kompożitur. (Fl-istampa t'hawn fuq tidher parti tal-flawt tal-marċ funebri *Venerdi Santo*.)

Intant, fit-tabella t'hawn taħt nizzilt l-isem tat-tnax-il marċ funebri li qedin nitkellmu fuqhom. Hdejn kull wiehed immarkajt b'sinjal dawk il-baned, jiġifieri, 'San Ġużepp' (Hamrun), 'Sant' Andrija' (Luqa), u Nicolò Isouard' (Mosta), li għandhom minnu. Wiehed jinnota wkoll li, il-Banda 'Beland (Żejtun) mhix innizzla mal-oħrajn. Dan għas-sempliċi raġuni li, il-lista ta' marċi funebri għadha ma waslitilnix. Madankollu, nafu li, dawn kienu ġew irregalati minn Miruzzi flimkien ma' hafna kompożizzjonijiet oħra minn tiegħu, u li jinsabu merfugħin b'għozza kbira fl-arkivju ta' din is-soċjetà mużikali.

	Isem	Hamrun	Luqa	Mosta		Isem	Hamrun	Luqa	Mosta
01	<i>Cordoglio</i>	✓	✓	✓	07	<i>Rimpianto</i>	✓	✓	✓
02	<i>Sconforto</i>		✓	✓	08	<i>Giorno di Pianto</i>	✓	✓	✓
03	<i>Remembranze</i>	✓	✓	✓	09	<i>Lagtime</i>	✓		✓
04	<i>Cadavere</i>		✓	✓	10	<i>Ai Miei Cari</i>		✓	✓
05	<i>Una Lacrima</i>	✓	✓	✓	11	<i>Venerdi Santo</i>	✓	✓	✓
06	<i>Triste Pensieri</i>		✓	✓	12	<i>Tristezza</i>	✓		

Innu ieħor ta' Miruzzi ddedikat lil Madonna huwa bla dubju ta' xejn, l-Innu Solenni '*Alla Beata Maria Vergine*'. Is-Socjetà Filarmonica 'Nicolò Isouard' tal-Mosta hija fost l-ewwel baned li Miruzzi ha f'idejh fl-1894. 'Din il-banda ghenitu hafna biex jakkwista ċertu esperjenza kemm fit-tagħlim u kemm fid-direzzjoni. Is-successi li kiseb magħha servew biex ismu jixtered fil-kamp mużikali ta' dak iż-żmien.'³ Dam imexxieha sal-1909⁴. Minbarra l-innu solenni, hu ħallielha wkoll, fost xogħlijiet oħrajn, l-'Innu Nicolò Isouard' (innu tal-banda), 'Omaggio Nicolò Isouard' (*marcia sinfonica*), u 'O Del Cielo Regina' (1897) (*marcia religiosa*), li fuq ser nitkellmu aktar tard.

¹ Fil-preżent surmst-direttur tal-banda 'Nicolò Isouard' tal-Mosta.

² 14-il profil ta' mużiċisti Għawdxin, Maltin u barranin.


³ Joseph Mifsud Matrensa: Maestro Antonio Miruzzi. Ktieb tal-festa Soċjetà Mużikali 'San Ġużepp' Hamrun 1994, pġ. 235.

⁴ Skont Joseph Vella Bondin, Miruzzi dam sal-1910 ma' din il-banda, u 'l-preċiżjoni li kiseb tahtu xerrdet ismu ma' Malta kollha.' (Il-Mużika ta' Malta fis-sekli XIX u XX, pġ. 202-3.)

Mingħand Mro. Stephen Dimech insiru nafu li, il-versi bit-Taljan tal- Innu Solenni ‘*Alla Beata Maria Vergine*’ huma ta’ Dun Agostino Azzopardi⁵ (1855-1922). Dun Wistin kien ippubblika għadd ta’ poeziji minn tiegħu fi ktejjeb li jgħib l-isem ta’ *Armonie Poetiche* (1910). Is-Surmast hu tal-fehma li, ‘Miruzzi silet diversi strofi minn diversi poeziji li jinsabu f’dan il-ktejjeb biex użahom meta ikkompona l-Innu’. Meta mistoqsi dwar il-possibiltà ta’ data ta’ meta seta’ nkiteb l-innu, it-twegiba kienet fin-negattiv, però żgur li qabel l-1910, meta mbagħad, is-Socjetà Filarmonica ‘Nicolò Isouard’ għaddiet f’idejn Mro. Ferdinand Camilleri. Mill-banda l-oħra, skont Mifsud Matrenza, l-istorjografu tal-Banda Ġuzeppina Hamruniza, l-Innu Solenni ‘*Alla Beata Maria Vergine*’ kien l-ewwel kapolavur tiegħu ta’ din ix-xorta.⁶ Skontu wkoll, dan l-innu hu ‘mimli melodija u armonija.’⁷

Bħal dan l-Innu hemm oħrajn minn ta’ Miruzzi. Fost dawn insemmu l-Innu ‘*Maria Vergine del Mare*’ għas-*Società Filarmonica ‘I Cavalieri di Malta*’⁸ ta’ Tas-Sliema, fuq versi tas-Sacerdot Dun Pawl Vella D.D.⁹ Dan l-innu kien iżżanzan f’lejlet il-festa ta’ Stella Maris fit-23 ta’ Awwissu 1902.¹⁰ Hemm ukoll l-Innu ‘*A Maria Vergine con voci puerili*’ li kien indaqq mill-Banda ‘Konti Ruggieru’ fil-festa tan-Naxxar fl-1927. Wiehed ma jistax jgħid jekk, dan huwiex l-istess wiehed li jgħib l-isem bil-Malti ta’ ‘Innu lill-Vergni Mbierka’ li kien jindaqq f’lejlet u nhar il-festa ta’ Santa Marija go H’Attard mill-banda msemija bejn l-1926 u l-1936. F’dan tal-aħħar kienu jkantaw kor tat-tfal bniet u tenur filwaqt li, il-versi tiegħu huma tal-Kav. G. Muscat Azzopardi.¹¹

Kif wghedtkom hawn fuq, ngħidilkom xi haġa wkoll dwar il-*marcia religiosa, O Del Cielo Regina Possente* (1897). Dan l-innu jinsab għand żewġ baned ewlenin Maltin – is-Socjetà Filarmonika ‘Nicolò Isouard’ tal-Mosta u l-Għaqda Karmelitana Banda Queen Victoria taż-Żurriq. Fil-każ ta’ din tal-aħħar, skont tagħrif li ntbagħtli permezz ta’ *email* mill-arkivista Mro. Mauro Farrugia jidher li, għalkemm Miruzzi qatt ma’ dderigieha, kellu xi forma ta’ kuntatt magħha lejn l-aħħar tas-seklu dsatax u l-bidu tas-seklu li għadda. Infatti, fl-arkivju nstabu għadd ta’ xogħlijiet magħdudin bħala



‘zghar’ minn tiegħu fosthom, xi marċi brijuzi u funebri, kif ukoll dan l-‘Innu ż-Żgħir’. Mill-banda l-oħra jidher li s’issa ma nstabu l-ebda xogħlijiet ‘kbar’ Ta’ Miruzzi fl-arkivju ta’ din is-Socjetà. Wiehed iżda għad irid jistharreg sewwa kif dan l-‘Innu ż-Żgħir’ spicċa jindaqq mill-Banda Żurriqija. It-twegiba jagħtihielna l-arkivista stess meta fl-istess *email* jgħidilna li teżisti dokumentazzjoni li, għall-okkażjoni tal-miġja tal-vara mill-ewwel restawr tagħha fl-1925 kien iżżanzan sett ta’ marċi proċessjonali fosthom, dan l-Innu. Jidher li, wara s-sena msemija, dan baqa’ jindaqq ta’ kull sena malli l-vara tkun qed tiddawwar mal-misraħ, u qabel jibda l-‘Innu l-Kbir’ tas-Surmast Bartoli. L-istess Innu jindaqq ukoll mill-Banda Żurriqija f’okkażjonijiet rari imma speċjali bħal meta l-vara tal-Madonna tal-Karmnu tkun

⁵ Magħruf fost il-Mostin bħala l-‘Poeta tal-Innijiet ta’ Santa Marija.’ Huwa tweled il-Mosta fl-1855 u ġie ordnat sacerdot fis-17 ta’ Dicembru 1881. Miet ta’ 77 sena wara snin twal ta’ hidma pastorali. Dun Wistin, sacerdot Mosti, jibqa’ magħruf għall-pinna li kellu u għall-karità kbira li kien jagħmel ma’ min kien ikun fil-bżonn. Hu kien jiġi hu Giovanni (jew Ġanni) Azzopardi li, fl-1869 kien l-ewwel għalliem tal-mużika, surmast u wiehed mill-fundaturi tal-ewwel banda Mostija.

⁶ Mifsud Matrenza Joseph: ‘Maestro Antonio Miruzzi’. Ktieb tal-festa Socjetà Mużikali ‘San Ġuzepp’ 1994, pġ. 235–247.

⁷ Idem.

⁸ Din il-banda m’għadhiex teżisti. Kienet twaqqfet fl-1886 minn Mro. Ferdinando Camilleri. Mro. Antonio Miruzzi ha din il-banda Slimiza f’idejha fl-1899 u dam magħha sakemm xoljiet fl-1902.

⁹ Kien mill-Belt Valletta. Kien bit-tħabrik tiegħu li nbriet il-knisja tal-Madonna tas-Sacro Cuor, Sliema.

¹⁰ Il-gazzetta *Risorgimento* tal-25 tal-1902 kienet gābet li dil-Banda zanżnet innu ġdid lill-Madonna mill-pinna ta’ Mro. Miruzzi: ‘... il nuovo inno alla Vergina composta del direttore della Filarm. I Cavalieri di Malta, Mro. A. Miruzzi ...’ (14-il profil ta’ mużiċisti Għawdxin, Maltin u Barranin ta’ Grazio Anton Grech, pġ. 24.)

¹¹ Minn artiklu ta’ Carmel Mallia li jgħib l-isem ta’ Storja tal-Innijiet.

intbagħtet għal xi restawr. Dwar dal-Innu jidher li, l-eqdem dokument li għandna f'idejna tiegħu jinsab f'rapport li kien deher fil-ħarġa tal-ġurnal 'Il-Veru Mannarinu' tal-1897. Skontu, l-innu popolari '*O Del Cielo Regina*' kien iżżanzan fil-festa ta' Santa Marija ġewwa l-Mosta proprju f'dik l-istess sena. Minn artiklu¹² ieħor insiru nafu wkoll li, 'l-isem oriġinali ta' dan l-Innu kien *Marcia Santa Maria*.' Maż-żmien iżda, bidel ismu għal '*O Del Cielo Regina*' peress li jiftaħ proprju b'dawn il-kelmiet. Fl-istess ġurnal tal-1897 insibu wkoll li, l-innu l-'*ġdid*' kienu kantawh kor puerili flimkien mal-Banda Mostija.




Innu ieħor minn ta' Miruzzi ddedikat lil Madonna huwa l-Innu lil Santa Marija li jindaqq ta' kull sena mill-Għaqda Mużikali 'Santa Marija' ta' Hal Għaxaq.

Ta' Miruzzi għandna wkoll l-*Stabat Mater in Re minore* għall-orkestra li mhux għajr innu f'ġieħ Marija li għexet qrib Binha meta kien qed imut fuq il-ġhuda tas-salib u qasmet miegħu tbatijietu. Huwa, biex nġhidu hekk, talba li tikkontempla n-niket tal-Verġni Marija hekk kif kienet wieqfa mbikkija taħt is-Salib ta' Binha (*Stabat mater dolorosa – juxta Crucem lacrimosa*). Hafna huma l-

kompożituri ta' fama mondjali li mmużikaw din is-sekwenza fosthom, Palestrina, Vivaldi, Pergolesi, Haydn, Schubert, Rossini, Dvřák u mġhandniex xi nġhidu, Giuseppe Verdi, li kien l-akbar influenza għal Miruzzi. Ma jistax jonqos għalhekk li, l-*Stabat Mater* ma tkunx mimlija b'passaġġi mill-aktar melodjużi li jagħrfu jmissu l-ħsus l-aktar ġewwiena tal-bniedem. B'kollox, fiha seba' movimenti, fejn l-ewwel tnejn biss huma ntitolati, u l-bqija innumerati biss:

	Isem	Temp	Tonalità
1	<i>Stabat Mater</i>	<i>Largo</i>	Re minore
2	<i>Cujus Animam</i>	<i>Largo</i>	Re minore
3		<i>Lugubre</i>	Sol minore
4		<i>Andante</i>	Re minore/Sib Maggiore/Re minore
5		<i>Moderato</i>	Mib Maggiore
6		<i>Largo</i>	Do minore/Do Maggiore/Do minore
7		<i>Largo</i>	Re minore

Għeluq: Dan l-artiklu qed jitwassal lill-qarrejja Gudjani: (a) fl-okkażjoni tal-festa ta' Santa Marija li qed tiġi ċelebrata ġewwa l-Gudja; (b) fl-okkażjoni tal-150 mit-twelid ta' Mro. Antonio Miruzzi (1867-1944); (ċ) fl-okkażjoni ta' għeluq it-30 sena tiegħi bhala għalliem tal-mużika fi skejjet statali u indipendenti (1987-2008), u lettur, illum anzjan, fil-*University of Malta Junior College* sa mill-1999.



Aktar artikli mill-istess awtur dwar haġġet u hidmet is-surmast Antonio Miruzzi, jinsabu fuq OAR@UoM (<https://www.um.edu.mt/library/oar/>)

¹² Programm tal-festa ta' Santa Marija tal-Mosta tal-2012.